

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrī sundararāja svāminā viracitā
॥ śrī hanumatpañcāśat ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī hanumatpañcāśat ॥

śrīmān dhīmān hanūmānasamasamadhikaḥ

kīrtimān bhaktimān śrī -

rāmē śrīrāma rāmētyanavarataratō

nāmasaṅkīrtanē yaḥ |

sīmātītō'bhīrāmō vilasati mahimā

yasya rōmāñcakārī

kṣēmastōmaṃ sa kāmāṃ gamayatu namataḥ

śrīsamīrātmaḥ || 1 ||

ōmityuktvā namō'tastadanu bhagavatē -

'pyāñjanēyāya cātha

śabdaṃ cāntē caturthyāṃ sa mahaditi balaṃ

yasya jātaṃ samasya |

itthaṃ sṛṣṭaṃ tamaṣṭādaśaparigaṇitai -

rakṣarairakṣahantuḥ

mantraṃ sarvēṣṭasiddhyai hutavahadayitā -

cūḍamāmrēḍayāmaḥ || 2 ||

vīrō yaḥ kēsarīti tribhuvanavidita -

stasya rājñō'ñjanāyāṃ

patnyāṃ śrīrāmahētōssamajani tanayō

mārutasyaurasō yaḥ |

svādīyassadyadīyaiḥ prabhucaritamahō

bhāti kṛtyairvicitrah
sadyō nudyādavadyaṃ kalibalakalitaṃ
kēsarikṣētrajō naḥ || 3 ||

atrastō jātamātraḥ phalamiti kalayan
mitramāhartukāmaḥ
putrō vāyōḥ purā'yaṃ viyati kṛtarayaḥ
pupluvē yaḥ plavaṅgaḥ |
sa trāyād vṛtrajētrā tadanukṛtahanu -
rvajrapātēna ḍimbhaḥ
pitrā saṃstambhya lōkān varamamaragaṇā -
llambhitō jṛmbhitēna || 4 ||

ēkassannadvitīyaḥ śrutiṣu tistrṣu yaḥ
paṇḍitaścāturāśya -
prītyā pañcatvahīnassa pavanatanayaḥ
ṣaḍguṇassaptasaptēḥ |
śiṣyō'ṣṭāṅgī navavyākaraṇacaṇamatī
rāmabhaktaḥ paraṃ naḥ
diśyādāyussudīrghaṃ daśalapanaripu -
rbhāgyamārōgyabhōgyam || 5 ||

sugrīvēṇāvalōkyāgrajabhayacakitē -
nātmanā pañcamēna
tūñibāṇāsanēddhau vipinamupagatau
rāmarāmānujau tau |
śaṅkātaṅkākulēna praṇidhiriva tayō -
rantikaṃ prēṣitō yaḥ

śaṅkātaṅkāpanōdaṃ kalayatu kuśalō

bhikṣuvēṣō hanūmān || 6 ||

gatvā saumitrirāmāvatha vipinapathaṃ

tau kathaṃ vā kimarthaṃ

āyātāvityanēkairayamamaragirā

madhyamēna svarēṇa |

samyakśabdaprayōgōccaraṇavidhiyutē -

nādrutaṃ cāvilambaṃ

praśnaiḥ pṛṣṭaiḥ pratuṣṭaṃ raghupatimatanō -

dvāgmitāṃ yassa dattām || 7 ||

kañjākṣau rañjayantau vanabhuvamabhitō

mañjutāṃ vyañjayantau

sañjānan dēvatulyau raghukulatilakau

prāñjaliḥ prāñjalōktiḥ |

yuñjānastēna maitrīṃ vyadhita ravisutē -

nāñjasā sañjayāya

yuñjan sañjāyatāṃ nassahrdayasuhṛdō

rañjanāyāñjanēyaḥ || 8 ||

vālī kālasya yātō vaśamiti mahatō

naiṣa śōkasya kālaḥ

putrō rājyē'bhiṣēcyastava jhaṭiti tatō

mā ciraṃ rājñi rōdīḥ |

tārāmēvaṃ vacōbhirmṛdumadhurapadai -

ssāntvayāmāsa yō'sau

kartavyaṃ duḥkhamadhyē kapiriha kṛpayā
tārayēt kārayannaḥ || 9 ||

varṣāntē vānarāṇāṃ diśi diśi pṛtanāṃ
maithilīmārgaṇārthaṃ
marṣī syāḥ prēṣayētyatha samayamimaṃ
rāmacandrēṇa kṛtvā |
harṣī vismṛtya bhōgē lagati ravija it -
yasya buddhiṃ skhalantīṃ
karṣan sācivyakārī kalayatu hanumān
nassa mōhavyapōham || 10 ||

viśvēśāṃ śēvadhissan daśavadanavadhaṃ
kartumatrāvatīrṇaḥ
viśvāsaṃ vāyuputrē nayavinayavati
prāpya rāmō'ṅgulīyam |
viśvāsāya priyāyāḥ ravisutavacasā
sō'rpayāmāsa yasmin
niśvāsē nirgamiṣyatyapi bhavatu sa naḥ
kaścanāśvāsahētuḥ || 11 ||

sītānvēśāya viṣṭān bilamatha timirē -
ṇāvṛtaṃ vindhyaśailē
bhītānniṣkrāntyaśaktān sadayamanucarāṃ -
stārayiṣyan guhāyāḥ |
sūnurvāyōrvacōbhirmayaduhitṛsakhīṃ
sūnṛtairyō'nvanaiṣīt

jātēbhyassaṅkaṭēbhyō bhavatu sa bhagavān
yācitō mōcanāya || 12 ||

sugrīvājñāvirōdham kalayati yuvarā -
jyaṅgadē vāliputrē
tēnānikē kapīnāṃ sapadi vicalitē
yassvayaṃ vāyuputraḥ |
sāmnā bhēdēna rāmānujaviśīkhabhiyā
bhēdayitvātha dharmyē
kartavyē'cūcudattad diśatu sa hanumān
naipuṇaṃ rājatantrē || 13 ||

tuṅgaṃ māhēndraśṛṅgaṃ ghanavanaśīśiraṃ
dhātubhirnaikaraṅgaṃ
tvaṅgatpādābhighātaiḥ śvasitamiva dadha -
nniṣpatadbhirbhujāṅgaiḥ |
bhaṅgād grāvṇāṃ kṣaradbhirmamadiva rudhiraṃ
dhāturāgairvidhāya
piṅgākṣō jṛmbhamāṇō jalanidhitaraṇē
tāraṇaṃ nastanōtu || 14 ||

dhyātvā śrīrāmapādau kṣaṇamacalavadā -
sthāya māhēndramaulau
baddhvā rāmāṅgulīyaṃ dṛḍhamatha vasanē
prasthitō vāyusūnuḥ |
pārāvārasya pāraṃ paramurutarasā
yātukāmassakāmaṃ

pārāvārasya pāraṃ gamayatu namatō
ghōrasaṃsāranāmnaḥ || 15 ||

adrēstadrūpadhārī gaganamupagatō -
’hnāya tīrtvā samudraṃ
kṣudrākāraḥ praviṣṭō daśamukhanagarīṃ
raudrarakṣaḥpratiṣṭhām |
nidrāhīnāṃ nirannāṃ pativirahakṛśāṃ
rāmabhadrasya patnīṃ
mudrādānapratītāmatanuta hanumān
yassa bhadrāṇi diśyāt || 16 ||

gatyōtpatyātivartya svayamatha pitaraṃ
vyōmni vāyōrapatyam
prītyā drṣṭam plavaṅgairjalanidhitarāṇē
cāraṇaiśca praṇatyā |
bhītyā daityairvinītyā suravarānivahai -
ryōgibhiśca prasattyā
stutyā tannaḥ prasannaṃ kubhiṣagaviṣayaṃ
śātayēdvātarōgam || 17 ||

tātasyāthādhamarṇaṃ girivaramurasā -
’hatya mainākamabdhau
chāyāgrāhēṇa vighnaṃ pathi sa vidadhatīṃ
siṃhikāṃ sūdayitvā |
nāgānāṃ priṇayitvā savinati surasāṃ
mātaraṃ vātajātaḥ

pāraṃ yātō'ntarāyān pathi sa nipatitā -
nantarā hantu nantuḥ || 18 ||

putrō vāyōramitrō mama tanayamayaṃ
pīḍayāmāsa rāhuṃ
tatrākāśē jighṛkṣuḥ phalamiti taraṇiṃ
jātamātraḥ plavaṅgaḥ |
satrāsō yēna putrō mama kṛta iti tāṃ
siṃhikāṃ svam jighāṃsum
citrēṇaiva kramēṇākṣapayata sa tathā -
'smadvipakṣaṃ kṣiṇōtu || 19 ||

laṅkāsaṃrakṣiṇī sā rajanicarapatēḥ
rājadhānyēva mūrtā -
mūrchākāriprahāraṃ kamapi vitaratā
nirjitā yēna sadyaḥ |
laṅkāmasannanāśāṃ phalitamabhihitam
brahmaṇā prāha yasmai
bhañjyāt prābhañjanirnaḥ sakalamavikalaṃ
vidviṣāṃ durgavargam || 20 ||

rāmāṃ rāmasya cinvanniśicaranagarē
sadmanō sadma gatvā
vāmāstā rāvaṇēna prasabhamapahṛtāḥ
sthāpitāścāvarōdhē |
śyāmāyāmē tṛtīyē vigalitavasanāḥ
kāminīrapyavēkṣya

kāmaṃ kāmasya nāyādvaśamanilasutō
nassa pāyādapāyāt || 21 ||

yuddhē kruddhēna jitvā balajitamatha taṃ
rāvaṇēnāpahṛtya
baddhānītāvaruddhāssurapuravanitā
vīkṣya śuddhāntaraṅgē |
addhā śuddhāntaraṅgaḥ ka iha sa bhavitā -
nyatra gāṅgēyabhīṣmāt
buddhiśreṣṭhāñjanēyāduta kathita iti
trāyatām vāyuputraḥ || 22 ||

hīnām rāmēṇa sītāmupavasanaḥśām
śiṃśapāvṛkṣamūlē
dīnām vīkṣyaikavēṇī malinapaṭadharām
tarjitām rākṣasībhiḥ |
līnaḥ parṇēsu rāmaṃ prabhumatha manasā
taṃ praśaṃsan jagāma
yō naḥ śrītatvavēttā pradiśatu paramaṃ
tasya tattvasya bōdham || 23 ||

māsau dvāvēva kṛtvā samayamapagatē
rāvaṇē tarjayitvā
trāsaṃ yā'sādya vēṇyudgrathanakaraṇatō
maithilī martukāmā |
prāṇē pratyāyitā'bhūt prabhucaritamathō -
dgīya vāyōssutēna

*prītisphītaḥ kapissa praṇipatanaparān
prīṇayan prāṇayēnnaḥ || 24 ||*

*rākṣasyā svapnadr̥ṣṭaṃ raghupativijayaṃ
varṇayantyā prasannā
tābhirnōktā'pi sītā bhavaśaraṇamihē -
tyāsa tāsāṃ tathā sā |
avyājēnānukampāmapacaraṇaparē -
'pyādadhānāmatō'mbāṃ
vyājāpēkṣaṃ sa jānan prabhumatiśayinīṃ
pātu naḥ pāvamāniḥ || 25 ||*

*rāmassaumitriṇā mē paramatha virahāt
kva kva yātaśca kiṃ kiṃ
cakrē sugrīvasakhyaṃ kathamagamaditi
brūhi sarvaṃ kapē tvam |
ēvaṃ bhūyaśca bhūyō janakatanayayā
cōdyamānēna yēna
saṃśrāvyā'śvāsītā'bhūdanayamapanaya -
tvāñjanēyassvayaṃ naḥ || 26 ||*

*mattulyā madviśiṣṭā api bahukapayaḥ
santi sainyē kapīnāṃ
mattō nyūnō na kaścittava patiriha tai
rāvaṇaṃ jēṣyatīti |
prōcyā pratyāyayiṣyanniva ca ripubalaṃ
tatsamakṣaṃ haniṣyan*

rakṣō'śītiṃ tamakṣaṃ sacivasutagaṇaṃ
yō'vadhīt sō'vatānnaḥ || 27 ||

akṣaṃ dakṣaṃ samakṣaṃ kṣatīkaraviśikhān
lakṣayitvā kṣīpantaṃ
vakṣasyakṣṇōḥ kṣaṇāya kṣayamayamanayan
sakṣamassa kṣamō'pi |
rakṣō dakṣaṃ vipakṣakṣapaṇa idamupē -
kṣyaṃ na hītyakṣiṇōdyaḥ
kṣīpraṃ kṣīptvāntarikṣāt kṣītimadhi hanumān
vikṣatādrakṣatānnaḥ || 28 ||

icchan brahmāstrabandhaṃ truṭayitumadhunā
rāvaṇēḥ pārayāmi
gacchannēvāgatō'haṃ kimapi tava hitaṃ
rāvaṇa vyājihīrṣuḥ |
svacchandaṃ svacchamēvaṃ tamayamabhidadhat
pucchapīṭhādhirūḍhaḥ
pucchēnēcchāvihāraḥ praharatu hanumān
kṣātravān śātravānnaḥ || 29 ||

vālē tailēna siktē picupaṭavalitē
dīpitē yātudhānaiḥ
jvālāmālākulō'gnirna janakasutayā
śāpitō yaṃ tatāpa |
laṅkāyāṃ rākṣasēndrānujaḡharahitaṃ
yēna dagdhaṃ samastaṃ

*digdhāṃ snigdhō vidagdhaḥ pavanaja iha nō
jñānadugdhēna mugdhān || 30 ||*

*laṅkāṃ lāṅgūladagdhāṃ niśicararuditai -
rākulāmākalayya
pratyāvṛtyāmburāsēstaṭamadhi hanumān
vānarāṅāmanīkam |
niṣpandaṃ jātakautūhalamavahitadhi
śrāvayāmāsa sarvāṃ
āmūlāt svāṃ kathāṃ yaḥ pradiśatu sa kathā -
kārapārīṅatāṃ naḥ || 31 ||*

*dr̥ṣṭā sītēti sā tvāmidamavadaditi
śrōtrapīyūṣamuktvā
rāmāt sarvasvabhūtaṃ raghukulatilakā -
dyaḥ pariṣvaṅgamāpa |
vikrāntaṃ yaṃ samarthaṃ kapimatimuditā
maithilī prājñamūcē
śṛṅvan rāmāyaṇaṃ yō vicarati bhuvanē -
'dyāpi sa trāyatāṃ naḥ || 32 ||*

*yaḥ śatrōḥ rāvaṇasya svayamayamanujō -
'dēśakālāgatō'tra
nigrāhyō grāhyatāṃ na vrajati kathamapī -
tītarēṣūcivatsu |
dharmātmā dēśakālāgata iti vacanai -
rhētumadbhirya ūcē*

cittaṃ rāmasya jānannavatu sa hanumān
dharmavit karmabhirnaḥ || 33 ||

kailāsaṃ kampayitvā varamatha tapasā
śambhumārādhya labdhvā
dambhōliṃ jambhaśatrōḥ śalabhamiva na yō
lakṣatē vakṣasi sma |
muṣṭiṃ tasya prapātyōrasi daśaśirasa -
stēna sadyō'panudyāt
sādhu tvam ślāghanīyō ripuriti kathitō
mārutirbhīrutāṃ naḥ || 34 ||

sānīkaṃ jānakīśaṃ raṇabhuvī patitaṃ
mēghanādāstravidhāṃ
glāniṃ bhūyō bhajantaṃ patitamavarajaṃ
vīkṣya sañjītvaiṣyan |
yōniṃ divyauśadhīnāṃ himagiriśikharaṃ
yassa ānītavānnō
hāniṃ dātrīṃ nihanyāt tanurujamagada -
ñkārabhūtō hanūmān || 35 ||

vaikuṅṭhē śēṣanāmā bhujagaparibr̥ḍhaḥ
śrīpatērdhūrvahō yaḥ
jātō rāmāvatārē daśarathatanayaḥ
prāpya rāmānujatvam |
dhṛtvā śaktyā'hataṃ taṃ yudhi daśaśirasā
durvahaṃ dhūrvahatvam

vyānagyo vāyusūnurlaghumihā vahatā -
llīlayā'smaddhuraṃ saḥ || 36 ||

jambhārātērvijēturbalamatha vidalan
rakṣasāṃ dambhabhēttā
ḍimbhō vāyōryudhānō vidhṛtaraghuvarō
yō nikumbhasya hantā |
ambhōdhiṃ laṅghayitvauṣadhimupanamayan
jṛmbhayāṃ svān babhūva
śambhōrēvāvatārō'yamiti nigadita -
sstambhayēt sambhramaṃ naḥ || 37 ||

māyāsītāṃ samakṣaṃ maghavajidasinā
dāritāṃ māritāñca
putrō nidhyāya vāyōratha raghupatayē
duḥkhamākhyātukāmaḥ |
yō gacchan rākṣasēndrāvarajavacanatō
vañcitaṃ svaṃ vyajānāt
māyāvyālīṃ sa dhunvan svayamapanayatā -
jjāyamānaṃ bhayaṃ naḥ || 38 ||

maithilyāḥ vipralambhē ravisutavacasā
prēṣayāmāsa rāmō
dūtaṃ vātasya jātaṃ sa janakatanayāṃ
jñātumambhōdhipāram |
vyāpādyāyōdhanē taṃ daśavadanamatha
prēṣayannāsuvārtāṃ

dēvyai dūtaṃ dadhē yaṃ vitaratu namatā -
mārtihantrīṃ sa vārtām || 39 ||

saṃsēvyāśōkavanyāṃ raghupatidayitāṃ
krūravāgrākṣasīnāṃ
saṃhāraṃ yaścikīrṣussadayamabhihita -
ssēvikāssvāmyadhīnāḥ |
saṃrakṣantyaśtadājñāmadadhata yadi tat
kō'parādhō'tra tāsāṃ
saṃhāryā nēti dēvyā kalayatu sa dayāṃ
nantrṣu kṣāntamantuḥ || 40 ||

ādiṣṭō rāghavēṇa prabhumapi jaṭilaṃ
sthaṇḍilē saṃviśantaṃ
nandigrāmē niviṣṭaṃ bharatamabhigatō
jyēṣṭhabhaktau suniṣṭham |
drṣṭvā śatrughnajuṣṭaṃ raghupatipadavī -
dattadrṣṭiṃ sa bhakta -
śrēṣṭhaṃ mēnē manīṣī janayatu vinayaṃ
mārutirmānasē naḥ || 41 ||

nāthasyāthābhiṣēkē nayanasarasija -
syandadānandabāṣpaṃ
jānānā jānakī yaṃ patimatimatanō -
ddhāradānēna dhanyam |
nityaṃ saumitrisītāsahitaraghuvaraṃ
vandamānō hanūmān

vaśyō diśyādavaśyaṃ diśamatha vidiśaṃ
vyaśnuvānaṃ yaśō naḥ || 42 ||

mōkṣaṃ nāthaprasādāt karagatamapi yō
vyākṣipamstasya gāthāṃ
gāyan śṛṇvaṃstadīyaṃ caritamayamava -
nnāpadastasya bhaktān |
tattvaṃ sattvē sthitēbhyaḥ paramamupadiśan
sañcaran samprasadya
sadyaśśōkaṃ sa nudyāt sadayamanilabhū -
radya lōkasya sarvam || 43 ||

yēna spardhāṃ dadhānassvayamanilabhuvā
nāradō bhaktigānē
gānairyasya svakīyāṃ dravadupalapuṭē
majjitāṃ vīkṣya vīṇām |
gānē nūnaṃ hanūmān prathama iti vadan
lajjitastajjitō'bhūt
mānātītaṃ natēbhyō na iha sa tanutāṃ
gānavijñānadānam || 44 ||

rāmaṃ skandhādhirūḍhaṃ samarabhuvi cacā -
rōdvahan varṣmaṇā yō
rāmaṃ saṅkīrtayan yō viharati satataṃ
taṃ vahannēva vācā |
rāmaṃ dhyāyan hanūmān vicarati parita -
staṃ vahan mānasēna

yātaḥ pāyādapāyādraghupatimayatāṃ
kāyavāñmānasairnaḥ || 45 ||

kr̥ṣṇaṃ viṣṇuṃ sa jānannapi parapuruṣaṃ
rāghavānyāvatāraṃ
rāmākārē didṛkṣuḥ punarapi puratō
mārutistēna yuddhyan |
bibhrāṇē rāghavasyākṛtimatha patitaḥ
pādayōstasya dāsyam
spaṣṭaṃ vyācaṣṭa yasya pradiśatu bhagavān
bhaktiyōgaṃ paraṃ naḥ || 46 ||

puṣpaṃ saugandhikākhyam himagirivipinē
kr̥ṣṇayā prārthitam yat
bhrātrē bhīmāya tasmai tadavacayakṛtēḥ
kāmyayā bhrāmyatē prāk |
sandarsyānugrahaṃ yō vyataradapaharan
skandhayōrasya gandham
gandham saṃsārabandhapradamapaharatād
gandhavāhātmajō naḥ || 47 ||

pārthādanyatra divyāṃ dṛśamadhigamitāt
sañjayādvā prabuddhāt
pārthasya syandanāgrē kapikulatilakā -
nmārutērvā dhvajasthāt |
sārthāṃ śrōtuṃ hi gītāṃ paramapuruṣatō
niḥśṛtāṃ kaḥ samarthaḥ

sō'rtham gītōpadiṣṭam kapirupadiśatā -
dasmadujjīvanārtham || 48 ||

madhyē sindhōrbhavābdhēriva puruṣatanā -
vatra laṅkākhyapuryāṃ
sītēvāpya dvipañcēndriyayutamanaśā -
'tmā daśāsyēna bandham |
ācāryādēva nandatyanilabhuva ivā -
karṇya nāthasya vārtām
ityadhyātmīyarāmāyaṇamadhi mahitō
mārutistād gururnaḥ || 49 ||

lōkē'dyālōkahīnē sapadi kaliyugē
saṃskṛtē lupyamānē
lōkō rāmāyaṇam tat paṭhatu kathamiti
prāpya cintāṃ parāṃ tām |
hindīrāmāyaṇam yaḥ kavivaratulasī -
dāsatō bhaktibhāvaiḥ
pūrṇam tūrṇam praṇāyya vyavṛṇuta sa nṛṇām
mārutīścāruśīlaḥ || 50 ||

kravyādānām vibhāvyaṃ puravaramakhilam
havyavāhēna dagdhvā
dēvyāssaṃsēvyā navyāmbujasadṛśapadam
sēvyamādhāvya bhūyaḥ |
abhyarṇē varṇayiṣyamstadatha raghupatēḥ
tīrṇavannarṇavam bhōḥ

tūrṇaṃ karṇāvatīrṇaṃ kuru suta maruta -
sstōtramudgīrṇamētat || 51 ||

ugraṃ vā śāntamūrtiṃ daśamukhanagarē
viṣṭamaṅguṣṭhamātraṃ
agrē saumitrisītāsahitaraghupatēḥ
praśrayēṇōpaviṣṭam |
vyagrā nidhyāya sadyō nijahṛdi bahudhā
siddhimāsēdivāṃsaḥ
sugrāhyāṃ pāvamānēriti hi nutimimā -
mādarēṇādadīran || 52 ||

ētāṃ pañcāśataṃ yaḥ paṭhati hanumataḥ
praśritō vā śṛṇōti
bhaktyā tātparyamasya pravacanavidhinā
śrāvayatanyabhaktān |
taddr̥ṣṭyā kuṣṭhayakṣmōdarahṛdayaśiraḥ -
karkaṭādīn sa rōgān
ullaṅghyōllāghabhūtassukhamanubhavitā
śaśvadullāsaśīlaḥ || 53 ||

pratnaṃ ratnākarasya prathitamapi yaśō
dustaratvē nirasya
yatnairyēna praṇītairabhavadavasitō
rāmasītāviyōgaḥ |
ratnaṃ rāmāyaṇākhyasraja iti kavibhi -
rmārutēḥ kīrtitasya

yatnastasyārcanē naḥ kṣaṇamapi vihitō
nityakalyāṇahētuḥ || 54 ||

śrīrāmō viśvasargasthitivilayakarō
yaḥ parabrahmabhūtaḥ
bhūlōkē'trāvatīrṇō daśalapanavilō -
pāya māyāmanuṣyaḥ |
cakrē sandarśayāṃ naḥ śubhacaritamīṣē -
ṇaikamādarśamārgaṃ
stōtraṃ dāsasya tasyōditamanilabhuva -
stanmudē tatsadēdam || 55 ||

sundararājagrathitaṃ sundarakāṇḍādhināyakastōtram |
sundaramētat paṭhitā nandati muktaḥ pumān rōgāt || 56 ||

|| iti śrī hanumatpañcāśat samāptā ||